



TRIBUNAL GHAL TALBIET ZGHAR

**GUDIKATUR DR.
NADIA H. VELLA**

Seduta tas-16 ta' Settembru, 2013

Talba Numru. 483/2012

Mobisle Communications Limited (C 24655)

vs.

Mario Aquilina K.I. 335963(M)

It-Tribunal

Preliminari

Ra l-Avviż tat-talba fl-ismijiet premissi li permezz tiegħu is-soċjeta' attriċi talbet il-ħlas mingħand il-konvenut tas-somma ta' elf mitejn u disgħa u ħamsin Ewro u ħamsa u għoxrin ċenteżmu (€1259.25), in konnessjoni ma' Laptop Connect (AC 50989158) u li jinkludi HP Compaq 610 u Bandluxe C270, u dan skont kuntratt tas-6 ta' Novembru 2009;

Illi s-somma ta' elf mitejn u disgħa u ħamsin Ewro u ħamsa u għoxrin ċenteżmu (€1259.25), fuq indikat huwa kompost minn ħames mija sitta u għoxrin Ewro u ħamsa u għoxrin ċenteżmu (€526.25) dovuti in konnessjoni mas-servizz, flimkien ma' seba' mija tlieta u tletin Ewro (€733) bħala penali.

Ra li l-konvenut debitament notifikat kemm bl-Avviż tat-Talba u wkoll bl-Avviż tas-Seduta, kkontesta t-talba tas-soċjeta' attriċi billi eċċepixxa:

Illi t-talbiet rikorrenti għandhom jiġu miċħuda stante li kienet l-istess soċjeta' li ma onoratx il-kuntratt in kwistjoni u għalhekk isegwi li ma jistax jintalab il-ħlas għal servizz li ma ngħatax.

Ra n-nota tas- soċjeta' attriċi illi permezz tagħha irriduciet it-talba bl-ammont ta' ħamsin Ewro (€50) sabiex l-ammont mitlub jiġi jaqra elf mitejn u disa' Ewro u ħamsa u għoxrin ċenteżmu (€1209.25) flimkien mal-imgħax u l-ispejjeż, skont it-talba.

Provi

Ra d-dokumenti esebiti mis-soċjeta' attriċi;

Sema' lil **Ruth Debono** tixhed in rappreżentanza tas-soċjeta' attriċi fejn spjegat illi l-kont mertu ta' din il-kawża kien ta' laptop u l-connection. Il-kumpanija ta' kull xahar kienet titlob il-ħlas ta' wieħed u ħamsin Ewro u disgħa u erbgħin ċenteżmu (€51.49) li jirrappreżenta l-prezz pro rata tal-laptop li soċjeta' attriċi kienet għaddiet lill-konvenut u miegħu hemm ukoll miżjud it-tariffa ta' kull xahar.

Il-konvenut m'onorax il-kuntratt u cioe ma kienx qiegħed iħallas l-ammont dovut ta' kull xahar u għaldaqstant is-soċjeta' attriċi qatgħet is-servizz. Sa meta nqata' s-servizz l-ammont dovut mill-konvenut kien ta' €784.65, li minnu laħaq ħallas is-somma ta' €258.40 u għalhekk kien għad jonqsu jħallas €526.25 sa meta nfetħet il-kawża;

Peress li l-konvenut m'onorax il-kuntratt u waqqaf il-pagamenti, huwa għandu jhallas ukoll il-kompliment tal-prezz tal-laptop li jammonta għal seba' mija tlieta u tletin Ewro (€733).

Sema lill-**konvenut** jixhed kif huwa kien akkwista żewġ servizzi mingħand is-soċjeta' attriċi. Dwar l-ewwel servizz għalkemm xehed fit-tul dwaru, dana mhuwiex il-mertu ta' din il-kawża. Dwar it-tieni servizz li kkuntratta, il-konvenut spjega illi dan kien servizz ta' laptop offrut bl-internet key b'kollox.

Huwa kkonferma li l-laptop għadu fil-pussess tiegħu minkejja li kellu xi ħsara u minkejja li huwa ma juzahx.

Il-konvenut ikkonferma l-firma tiegħu fuq il-kuntratt bejnu u bejn is-soċjeta' attriċi li kopja tiegħu tinsab esebita fol. 2 tal-proċess. Ikkonferma wkoll li għandu jagħti madwar ħames mitt Ewro għal laptop.

Ra illi minkejja li t-Tribunal alloka tliet seduti oħra għas-smiġħ tal-provi tal-konvenut u cioe tat-12 t'April 2013, tad-9 ta' Mejju 2013 u tat-13 ta' Ġunju 2013, dana la deher u lanqas ipproduċa iktar provi in sostenn tal-eċċezzjoni tiegħu, u għaldaqstant it-Tribunal iddikjara l-provi tal-konvenut magħluqa;

Konsiderazzjonijiet

Ikkunsidra illi s-soċjeta' attriċi spjegat u ippruvat kif waslet għas-somma mitluba mill-konvenut u partikolarment dwar dawk hekk minnha msejħin "penali" li m'humiex għajr il-kompliment tal-prezz tal-laptop li l-konvenut ma laħaqx ġie *invoiced* għalihom pro rata kull xahar u dana peress li l-kuntratt ġie terminat qabel il-perjodu miftiehem bejn il-partijiet.

Ikkunsidra li l-kuntratt bejn il-partijiet ġie terminat stante li l-konvenut ma kienx qed jonora l-pagamenti dovuti u

Kopja Informali ta' Sentenza

mhux irragjonevolment min-naħa tas-soċjeta' attriċi kif eċċepixxa l-konvenut;

Ikkunsidra li l-konvenut, bħala parti mill-ftehim mas-soċjeta' attriċi, ingħata laptop mis-soċjeta' attriċi, liema laptop għadu fil-pussess tiegħu.

Ikkunsidra li l-konvenut ammetta li dwar il-laptop kien għad għandu jħallas xi ħames mitt Ewro.

Illi t-Tribunal huwa tal-fehma illi oltre t-tariffa mensili li tikkompreni l-prezz pro rata tal-laptop u l-prezz għas-servizz tal-internet relattiv, il-konvenut għandu jħallas ukoll il-kumplament tal-prezz tal-laptop, ladarba min-naħa tiegħu m'onorax il-ftehim ta' tliet snin.

Deċide

Għar-raġunijiet suesposti, it-Tribunal qiegħed jaqta' u jiddeċiedi dan il-każ billi jilqa` t-talba attriċi, jiċċad l-eċċezzjoni imressqa mill-konvenut u konsegwentement jikkundanna lill-konvenut iħallas lis-soċjeta' attriċi is-somma ta' elf mitejn u disa' Ewro u ħamsa u għoxrin ċenteżmu (€1209.25), bl-imgħax legali dekorribbli mid-data tal-ittra uffiċċjali fl-ismijiet premissi, ippreżentata fis-26 t'April 2012 u numerata 961/12, sad-data tal-pagament effettiv. L-ispejjeż, inkluż tal-ittra uffiċċjali ċitata, huma a kariku tal-konvenut.

< Sentenza Finali >

-----TMIEM-----